

Regional Urdu Text Bulletin, Chatrapati Sambhajinagar

Date: 02 May-2024

Time: 09:00-09:10 am

آکاشوانی چھترتی سمبھاجی نگر

علاقائی خبریں

تاریخ: ۲ مئی ۲۰۲۲ء

وقت: ۹:۱۰-۹:۰۰

.....: سرخیاں

پیش ہے خاص خبروں کی سرخیاں:

- ☆ لوک سبھا انتخابات کیلئے مہاراشٹر میں مہایوتی میں نشستوں کی تقسیم کی تصویر واضح: بی جے پی 28، شیوسینا 16 اور راشٹروادی کانگریس چار نشستوں پر انتخاب لڑے گی۔
- ☆ روایتی رسم و رواج کے بغیر کی گئی ہندو شادی ناقابل قبول: عدالت عظمیٰ کا فیصلہ۔
- ☆ ریاست مہاراشٹر کا 65 واں یوم تاسیس پر چم کشائی اور مختلف پروگراموں کے ذریعے منایا گیا۔
- ☆ اور۔۔۔ ریاست میں آئندہ پانچ دنوں میں درجہ حرارت میں اضافے کے خدشے کا محکمہ موسمیات کی جانب سے اظہار۔

اب خبریں تفصیل سے:

لوک سبھا انتخابات کیلئے ریاست میں مہایوتی میں نشستوں کی تقسیم کی تصویر واضح ہو گئی ہے۔ ریاست کی کل 48 لوک سبھا نشستوں میں سے بی جے پی 28، شیوسینا 16 اور راشٹروادی کانگریس پارٹی چار نشستوں پر انتخاب لڑے گی۔ شیوسینا ہنما اُدے سامنت نے کل کولہاپور میں یہ اطلاع دی۔ دریں اثناء شیوسینا نے کل تین امیدواروں کے ناموں کا اعلان کیا۔ ناسک سے ہیمنت گوڑ سے اور کلیان سے شریکانت شندے کو پارٹی ٹکٹ دیا گیا ہے۔ یہ دونوں امیدوار موجودہ رکن پارلیمنٹ ہیں۔ تھانہ حلقہ انتخاب سے سابق میسنر زلیش مہسکے مہایوتی کے امیدوار ہوں گے۔

کانگریس کے سابق رکن پارلیمنٹ سنجے نروپم کل شیوسینا میں شمولیت اختیار کریں گے۔ کل ممبئی میں وزیر اعلیٰ ایکنا تھ شندے سے ملاقات کے بعد انھوں نے یہ اعلان کیا۔ انھوں نے کہا کہ اگرچہ وہ لوک سبھا الیکشن نہیں لڑ رہے تاہم 20 برس بعد شیوسینا میں دوبارہ شامل ہونے پر انھیں خوشی ہے۔

تلنگانہ کے سابق وزیر اعلیٰ اور بھارتیہ راشٹری سمیتی (BRS) کے سربراہ چندر شیکھر راؤ پر 48 گھنٹوں تک تشہیری مہم میں حصہ لینے پر پابندی عائد کر دی گئی ہے۔ کانگریس پارٹی کے خلاف قابل اعتراض بیان دینے پر ان کی خلاف انتخابی کمیشن نے یہ کارروائی کی۔

مہا وکاس آگھاڑی کی بارامتی حلقے کی امیدوار سپریا سٹوے کیلئے سرکردہ قائد شرد پوار نے کل ویلہے میں ایک تشہیری جلسے سے خطاب کیا۔ اپنی تقریر میں بی جے پی پر اقتدار کے ناجائز استعمال کا الزام لگاتے ہوئے انھوں نے کہا کہ ملک میں مطلق العنانیت کسی بھی صورت برداشت نہیں کی جائیگی۔ شرد پوار نے ہات کنگلے حلقے میں مہا وکاس آگھاڑی کے امیدوار ستیہ جیت پائل کیلئے شراڈا میں بھی ایک جلسے میں شرکت کی۔ شیوسینا اُدھو باڑا صاحب ٹھا کرے پارٹی کے سربراہ اُدھو ٹھا کرے نے کل اچل کرنجی میں ایک تشہیری جلسے سے خطاب کیا۔

شولا پور کے مہایوتی کے امیدوار رام ساپتوتے کی انتخابی تشہیر کے سلسلے میں بی جے پی رہنماء اور اتر پردیش کے وزیر اعلیٰ یوگی آدتیہ ناتھ کل شولا پور پہنچے اور وہاں ایک جلسے سے خطاب کرتے ہوئے انھوں نے کانگریس کے دورِ اقتدار میں سامنے آنے والے ہندو دہشت گرد کے لفظ پر تنقید کی۔ سانگلی میں مہایوتی کے امیدوار سنجے پاٹل کی انتخابی مہم کے تحت ایک اجتماع سے بھی یوگی آدتیہ ناتھ نے خطاب کیا۔

رتناگیری-سندھوڑگ لوک سبھا حلقے سے مہایوتی کے امیدوار ارن رائے کی حمایت میں بی جے پی رہنماء اور وزیر داخلہ میت شاہ کل رتناگیری میں ایک جلسے میں شرکت کریں گے۔

لا تورا لوک سبھا حلقہ انتخاب سے مہا وکاس آگھاڑی کے امیدوار ڈاکٹر شیواجی کاڑگے کے احمد پور تعلقے کے روکڑاسا وگاؤں میں منعقدہ تشہیری جلسے سے کانگریس کے ریاستی صدر نانا پٹولے نے خطاب کیا۔ غریبوں اور خواتین کی مدد سرکاری آسامیوں کی بھرتی، کسانوں کے قرض معافی، کم از کم ضمانتی نرخ، سمیت کئی اہم موضوعات کا نانا پٹولے نے اپنے خطاب میں ذکر کیا۔

اورنگ آباد لوک سبھا حلقہ انتخاب سے مہایوتی کے امیدوار سندھو پان بھومرے نے دعویٰ کیا ہے کہ انھوں نے جو ترقیاتی کام کیے ہیں اس سے دیہی علاقوں کی عوام مطمئن ہے اور اسی لیے حلقے میں عوام میں بڑے پیمانے پر جوش و خروش پایا جا رہا ہے۔ کل اخبار نویسوں سے گفتگو کرتے ہوئے انھوں نے کہا کہ الیکشن انفرادی نکات پر نہیں بلکہ ترقی کے موضوع پر لڑنا چاہیے۔

عثمان آباد اور لا تورا لوک سبھا حلقوں میں آج سے 5 مئی تک 85 برس سے زائد عمر کے بزرگ شہری اور معذور افراد اپنے گھر میں ہی رائے دہی کریں گے۔ عثمان آباد کے چھ اسمبلی حلقوں میں 85 برس سے زائد عمر کے 542 اور 851 معذور افراد اور لا تورا لوک سبھا حلقے سے 893 بزرگ شہری اور 463 معذور افراد گھر بیٹھے اپنا حق رائے دہی استعمال کریں گے۔

عدالتِ عظمیٰ نے کہا ہے کہ روایتی رسم و رواج کے بغیر کی گئی ہندو شادی ناقابل قبول ہوگی۔ ہندو میرج ایکٹ 1955 کے مطابق ہندو شادی کے قانونی تقاضے اور تقدس سے متعلق عدالتِ عظمیٰ نے یہ فیصلہ دیا۔ عدالت نے کہا کہ ہندو رشتہ ازدواج کے درست ہونے کیلئے سات پھیرے جیسی رسومات ضروری ہیں۔ جسٹس بی ناگ رتنا نے مشاہدہ کیا کہ رشتہ ازدواج میں منسلک ہوتے وقت نوجوان لڑکوں اور لڑکیوں کو ان باتوں کا خیال رکھنا چاہیے۔

ریاست مہاراشٹر کا 65 واں یوم تاسیس کل منایا گیا۔ ممبئی میں چھترپتی شیواجی میدان پر ہوئی مرکزی سرکاری تقریب میں گورنر میش بیس کے ہاتھوں پرچم کشائی عمل میں آئی۔ وزیر اعلیٰ ایکہ تھ شندے نے ممبئی میں شہیدوں کی یادگار پر پھول چڑھا کر خراج عقیدت پیش کیا۔ پونہ میں نائب وزیر اعلیٰ اجیت پوار کے ہاتھوں اور ناگپور میں نائب وزیر اعلیٰ دیویندر پھڑنولیس کے ہاتھوں پرچم کشائی کی گئی۔ مراٹھواڑہ میں مہاراشٹر دن کے سلسلے میں اسکولوں، کالجوں اور دیگر سرکاری اداروں میں ترنگا لہرایا گیا۔

چھترپتی سمبھاجی نگر میں پولس کمشنریٹ کے دیوگری میدان پر ڈویژنل کمشنر مدھو کرارے آردڑ کے ہاتھوں پرچم کشائی عمل میں آئی۔ اس موقع پر 28 پولس اہلکاروں کا شیلڈ دیکر استقبال کیا گیا۔ اس موقع پر آردڑ نے شہریوں کو ترغیب دی کہ وہ اپنا حق رائے دہی استعمال کر کے جمہوریت کو مضبوط بنائیں۔ جالندہ میں رابطہ وزیر اہل ساوے کے ہاتھوں مرکزی پرچم کشائی کی گئی۔ اس موقع پر انھیں گارڈ آف آنرز بھی دیا گیا۔ پولس سپرنٹنڈنٹ دفتر کے میدان پر انھوں نے پولس افسران و ملازمین کو تمنغہ جات سے بھی نوازا۔

ناندیڑ میں ضلع کلکٹر اچھیت راؤت کے ہاتھوں پرچم کشائی کی گئی۔ پولس سپرنٹنڈنٹ شری کرشن کوکاٹے کے ہاتھوں اس موقع پر انسداد دہشت گردی دستے کے دلپ جادھوسمیت سات پولس اہلکاروں کو اعزاز دیئے گئے۔

پرہنی میں ضلع کلکٹر گھونا تھ گاوڑے کے ہاتھوں پرچم لہرایا گیا۔ مختلف مقابلوں میں کامیاب ہونے والوں کو اس موقع پر انعامات دیئے گئے۔ بیڑ میں رابطہ وزیر دھنجنے منڈے کے ہاتھوں ہنگولی میں رابطہ وزیر عبدالستار لاٹور میں ریاست کے وزیر کھیل سنجے بنسوڑے اور دھاراشیو میں رابطہ وزیر ڈاکٹر تاناجی ساونت کے ہاتھوں مرکزی سرکاری تقاریب میں پرچم کشائی کی گئی۔

چھترپتی سمبھاجی نگر میں ڈاکٹر بابا صاحب امبیڈکر مراٹھواڑہ یونیورسٹی کے وائس چانسلر وجے پھلاری کے ہاتھوں پرہنی میں وسنت راؤ نائیک مراٹھواڑہ زرعی یونیورسٹی میں وائس چانسلر اندر منی اور ناندیڑ کی سوامی رامانند تیرتھ مراٹھواڑہ یونیورسٹی کے وائس چانسلر ڈاکٹر منوہر چاسکر کے ہاتھوں پرچم کشائی کی گئی۔

بارہویں سائنس کے اہلیتی امتحانات CET کے سمبھاجی نگر سے قریب کھچے پھل کے امتحانی مرکز کو تبدیل کر دیا گیا ہے۔ آج سے چار مئی تک ہونے والے اس امتحانی مرکز کو جانہ سے قریب ناگے واڑی کے سرکاری انجینئرنگ کالج منتقل کر دیا گیا ہے۔ انتظامیہ کے جاری کردہ اعلامیہ میں متعلقہ طلباء کو ہال ٹکٹ CET کی ویب سائٹ سے ڈاؤن لوڈ کرنے کی ہدایت کی گئی ہے۔

مقبول اداکار سلمان خان کی رہائش گاہ پرفارنگ کی واردات کے ایک ملزم نے ممبئی پولس کی تحویل میں خودکشی کر لی ہے۔ انوج تھاپن نامی اس ملزم نے چادر کے ایک ٹکڑے سے بیت الخلاء میں پھانسی لے لی۔ پولس تحویل میں ہونے والی اس موت کی سی آئی ڈی کے ذریعے تحقیقات کی جائیگی۔ گذشتہ 14 اپریل کو سلمان خان کی رہائش گاہ پرفارنگ کی گئی تھی۔

ریاست میں آئندہ پانچ دنوں میں گرمی کی شدید لہر چلنے کے خدشے کا اظہار محکمہ موسمیات نے کیا ہے۔ مراٹھواڑہ کے چند ایک مقامات پر تین تا پانچ مئی کے درمیان درجہ حرارت میں اضافہ ہونے کا خدشہ ظاہر کیا گیا ہے اور رات کے وقت بھی تپش برقرار رہنے کا امکان ہے۔

.....: سرخیاں :.....

آخر میں اس پلیٹن کی خاص خبریں ایک بار پھر:

- ☆ لوک سبھا انتخابات کیلئے مہاراشٹر میں مہایوتی میں نشستوں کی تقسیم کی تصویر واضح: بی جے پی 28، شیوسینا 16 اور راشٹروادی کانگریس چار نشستوں پر انتخاب لڑے گی۔
- ☆ روایتی رسم و رواج کے بغیر کی گئی ہندو شادی ناقابل قبول؛ عدالت عظمیٰ کا فیصلہ۔
- ☆ ریاست مہاراشٹر کا 65 واں یوم تاسیس پرچم کشائی اور مختلف پروگراموں کے ذریعے منایا گیا۔
- ☆ ریاست میں آئندہ پانچ دنوں میں درجہ حرارت میں اضافے کے خدشے کا محکمہ موسمیات کی جانب سے اظہار۔ اور۔۔۔

اس کے ساتھ ہی علاقائی خبریں ختم ہوئیں۔

ان خبروں کو آپ AIR چھترپتی سمبھاجی نگر یوٹیوب چینل پر دوبارہ کسی بھی وقت سن سکتے ہیں۔